

علم الفقہ، مصداق اور دائرہ کار (صدر الشریعہ عبید اللہ بن مسعود م۔ ۷۴۷ھ کی فکر)

* سلطان سکندر

* محمد سعد صدیقی**

ماخذ شریعت اسلامیہ میں بنیادی طور پر کتاب اللہ، سنت رسول، اجماع اور قیاس کا ذکر ملتا ہے، حالانکہ کچھ ثانوی ماخذ و مصادر اور بھی ہیں اس کی ایک وجہ تو ان کا مختلف فیہ ہونا ہے اور دوسری وجہ یہ ہے کہ بعض ماخذ کو بعض میں داخل سمجھا گیا ہے اور اختصار کے طور پر صرف چار کا ذکر کر کے ان کی تعبیر و توجیہ اس طرح کی جاتی ہے کہ ان کے عموم میں بقیہ داخل ہو جاتے ہیں۔ مثلاً قیاس کے عموم میں استحسان، استصلاح وغیرہ داخل ہیں اور اجماع میں تعامل اور رسم و رواج داخل ہیں۔ ما قبل کی شریعت قرآن یا حدیث کے عموم میں آتی ہے۔ ملکی قوانین تعامل میں بھی شمار ہو سکتے ہیں۔ لیکن اصل ماخذ صرف قرآن ہے سنت بھی اس کی شرح اور عملی زندگی میں اسی کی شکل ہے۔

شریعت کا معنی مفہوم اور ماخذ شریعت:

فقہ اور علم اصول فقہ کو شریعت میں کیا مقام حاصل ہے۔ اس سوال کا جواب تلاش کرنے کے لیے پہلے شریعت کے دائرہ کار کو سمجھنا ضروری ہے دین کے اصولوں پر عمل درآمد کا جو راستہ اللہ اور اس کے آخری رسول نے بتلایا وہ شریعت کہلاتا ہے۔

لغوی اعتبار سے ”الشریعة اور الشریعة“ سے مراد پانی کے کسی ذخیرہ سے براہ راست چلو بھر کر یا کسی اور ذریعے سے پانی حاصل کرنا ہے۔ شریعت سے مراد کشادہ، سیدھا، واضح اور صاف راستہ ہے جو کسی بستی کے لوگوں کو پانی کے ایسے ذخیرے تک پہنچا دے جہاں سے ہر شخص باآسانی پانی پی سکے۔ (۱)

اصطلاحی لحاظ سے اس سے مراد زندگی گزارنے کا وہ راستہ ہے جو رسول اکرم ﷺ کے ذریعے اللہ تعالیٰ نے انسانوں کے لیے مقرر کیا ہے۔

فالشرع والشریعة أ والشرعة: هو منزل به الوحي على رسول الله ﷺ من الأحكام في

الكتاب والسنة مما يتعلق بالعقائد والوجدانيات، و افعال المكلفين قطعياً كان أو ظنياً (۲)

* پی ایچ ڈی سکالر، ادارہ علوم اسلامیہ، پنجاب یونیورسٹی، لاہور، پاکستان

** پروفیسر، ادارہ علوم اسلامیہ، پنجاب یونیورسٹی، لاہور، پاکستان

بعض معاصر علماء اصول نے بھی فقہ اور شریعت کے باہمی تعلق کو واضح کرتے ہوئے فقہ کی حدود و قیود پر روشنی ڈالی ہے۔

ان الشریعة الاسلامیة تشتمل علی جمیع الاحکام الشرعیة المتعلقة بالعیقیدة أو الاخلاق أو العبادات أو المعاملات أما الفقه فلا یعنی بالا حکام العملیة ای احکام العبادات والمعاملات۔ (۳)

معلوم ہوا کہ شریعت میں تو عموم ہے لیکن فقہ کا دائرہ عبادات اور معاملات تک محدود ہے۔ فقہ کے دائرہ کار میں یہ تنگی پہلی مرتبہ عباسی دور سے شروع ہوئی۔ حالانکہ اس سے قبل فقہ، شریعت اور دین کے الفاظ قریب قریب مترادف تھے۔

فقہ، اصول فقہ کا فرق اور مقام و مرتبہ:

صاحب لسان العرب نے فقہ کا معنی ”فہم“ ذکر کیا ہے۔

والفقه فی الأصل الفہم ----- یقال اوتی فلان فقہا فی الدین ای فہما منہ (۴)

یعنی اصل میں فقہ کا معنی مطلق فہم ہے۔ کہا جاتا ہے کہ فلاں کو دین میں فقہ عطا کی گئی یعنی اس کا فہم دیا گیا۔

قرآن مجید میں لاتعداد مقامات پر فقہ اپنے اسی معنی میں استعمال ہوا ہے۔ (۵)

ڈاکٹر جمال الدین عطیہ اور ڈاکٹر وہبہ الزحیلی کے مطابق فقہاء کے نزدیک فروعیت کا حفظ کرنا فقہ کہلاتا

ہے: (۶)

شریعت جو کل ہے اور فقہ جو شریعت اسلامیہ کا عملی لحاظ سے ایک جز ہے ان دونوں کے درمیان ایک پل ہے جو

دونوں کو ملانے کا کام دیتا ہے اس پل کو اصولیین اصول الفقہ کا نام دیتے ہیں،

صدر الشریعہ کی بیان کردہ تعریف سے ان دونوں کے درمیان فرق واضح ہو جاتا ہے۔

علامہ صدر الشریعہ نے شوافع ”اشاعرہ“ کی فقہ کی اصطلاحی تعریف ان الفاظ میں ذکر کی ہے:

العلم بالأحکام الشرعیة العملیة من أدلتها التفصیلیہ (۷)

”شریعت کے عملی احکام کا تفصیلی دلائل سے جانا فقہ کہلاتا ہے۔“

اور اصول الفقہ سے مراد وہ قواعد و ضوابط اور اصول ہیں جن سے کام لے کر ایک فقیہ ماخذ شریعت سے فقہی احکام معلوم کرتا ہے اور روزمرہ پیش آنے والے عملی مسائل کے لیے تفصیلی ہدایات مرتب کرتا ہے۔ علامہ صدر الشریعہ نے تعریف ان الفاظ میں کی ہے:

وعلم اصول الفقہ: العلم بالقواعد اللتی يتوصل بها اليه (الی الفقہ) علی وجه التحقيق (۸)
یعنی اصول فقہ ایسے قواعد کا علم ہے جن قواعد کے ساتھ فقہ تک توصل علی وجہ التحقيق ہو جائے۔ صدر الشریعہ کی تعریف کی جامعیت اور علی وجہ التحقيق کے الفاظ اور جملہ حدود و قیود چونکہ اصول الفقہ کے اسباق ہیں جن کا ذکر علم الفقہ کے عنوان کے بجائے اصول الفقہ ہے اس لیے یہاں ذکر نہیں کی جا رہیں۔ یہاں مقصود شریعت کے دائرہ میں علم الفقہ اور علم اصول الفقہ کا مقام اور ان دونوں مہتم بالشان علوم کے درمیان فرق ہے۔

چنانچہ معلوم ہوا کہ فقہ اور اصول فقہ میں جہاں الفاظ کے ساتھ ساتھ معانی میں بھی فرق ہے وہاں اپنے موضوع کے اعتبار سے بھی فرق ہے کیونکہ فقہ کا موضوع ”فعل الانسان“ ہے اور اصول الفقہ کا موضوع ادلہ اجمالیہ ہیں اور حکم، اللہ کا خطاب ہے اور اصول فقہ میں نفس خطاب سے بحث ہوتی ہے جب کہ فقہ میں خطاب کے اثر کو زیر بحث لایا جاتا ہے۔ لیکن دونوں کی غرض و غایت حکم شرعی کو جاننا ہے۔

خلاصہ کلام یہ نکلا کہ شریعت کا اطلاق ان احکامات پر کیا جاتا ہے جو اللہ تعالیٰ نے اپنے بندوں کے لیے مشروع فرمائے خواہ قرآن کے ذریعے ہوں خواہ سنت نبویہ کے ذریعے، عام ازیں کہ خود ان کا تعلق اعتقادات سے ہو یا علم کلام سے یا عمل سے ہو اور فقہ کا اطلاق شریعت کہ صرف ایک حصے پر آتا ہے جس کا تعلق عمل سے ہے۔ گویا شریعت اور فقہ کا تعلق کل اور جزء والا ہے اور اصول الفقہ عملی جزئیات کے اخذ و اکتساب میں مدد و معاون اصول اور قواعد کا نام ہے۔

فقہ کا لغوی معنی:

فقہ کا مادہ فقہ باب سمع یسمع سے آتا ہے جس کا معنی ادراک الشیء والعلم بہ۔ یعنی کسی چیز کا ادراک اور علم کا حاصل کرنا اور باب کرم یکرّم سے بھی بمعنی فقہیہ ہونا آتا ہے۔

ابن منظور افریقی نے فَقِهَةً فِقْهُهَا كَمَا مَعْنَى: عَلِمَ عَلِمًا لَكِهَابِ۔ (۹)

علمائے لغت نے جتنے معانی بھی ذکر کیے ہیں ان میں ”سمجھنا“ کا مفہوم مشترک ہے۔ کسی میں گہری سمجھ، کسی میں مطلق سمجھ، کسی خاص باب کے تحت کسی کو سمجھانا وغیرہ کے معانی سے تعبیر کیا گیا ہے۔

قرآن مجید اور احادیث مبارکہ میں بے شمار مقامات پر لفظ فقہ مختلف صیغوں کی تبدیلی کے ساتھ اس معنی میں استعمال ہوا ہے۔

ارشاد باری ہے:

لَيَتَفَقَّهُوْا فِي الدِّيْنِ (۱۰)

”انہیں چاہیے کہ دین کی سمجھ پیدا کریں۔“

ایک دوسری جگہ ارشاد فرمایا:

﴿قَالُوا يَشْعَبُ مَا نَفَقَهُ كَثِيْرًا مِّمَّا تَقُوْلُ﴾ (۱۱)

”وہ بولے اے شعیب ہم نہیں سمجھ سکتے بہت سی باتیں جو تم کہتے ہو۔“

ایک دوسری جگہ ارشاد فرمایا:

﴿فَمَالِ بَنُوْا لِّ الْقَوْمِ لَا يَكَادُوْنَ يَفْقَهُوْنَ حَدِيْثًا﴾ (۱۲)

”تو اس قوم کو کیا ہو گیا ہے کہ بات سمجھنے کے قریب ہی نہیں جاتے۔“

ایک دوسری جگہ ارشاد فرمایا:

﴿وَاحْلُلْ عُقْدَةً مِّنْ لِّسَانِيْ يَفْقَهُوْا قَوْلِيْ﴾ (۱۳)

”اور کھول دے میری زبان کی گرہ تاکہ وہ لوگ میری بات اچھی طرح سمجھ سکیں۔“

قرآن مجید کے علاوہ کتب حدیث میں متعدد مقامات پر (تقریباً ۱۰۴) اسی مفہوم کے ساتھ آیا ہے۔ (۱۴)

جناب رسول اللہ نے حضرت ابن عباس کے لیے دعا فرمائی: اللهم فقهني الدين

”اے اللہ اس کو دین کا فہم عطا فرما۔“ (۱۵)

اور حدیث مبارکہ میں ہے:

إذا أراد الله عزوجل بعبد خيراً فقهه في الدين (۱۶)

و رب حامل فقه ليس بفقيره (۱۷)

”اور کتنے ہی فقہ کے حامل ہیں جو اس کے جاننے والے نہیں ہیں۔“

فقہ کا اصطلاحی معنی:

فقہ اپنے اصطلاحی معانی کے اعتبار سے، ارتقائی منازل میں اپنے معانی میں تنگی پیدا کرتا گیا۔ تمام تعریفات اپنے

الفاظ کے اختلاف کے ساتھ ساتھ معانی میں بھی قدرے مختلف ہیں لیکن ان تعریفات میں ایک اشتراک ضرور ہے کہ فقہ

سے مراد احکام شریعت یعنی عملی مسائل کا جاننا ہے اور فقہ اس بندے کو کہتے ہیں جو شریعت کے عملی احکام میں سے کچھ کا یاد کرنے اور یاد رکھنے والا ہو اور اس حفظ کی مقدار علامہ علاؤ الدین حصکفی نے کم از کم تین مسائل بیان کی ہے۔ حفظ الفروع وأقلہ ثلاث (فروعاً کا حفظ اور وہ کم از کم تین ہوں) (۱۸)

چاہے یہ احکام اسے دلائل کے ساتھ یاد ہوں یا بغیر دلائل کے وہ فقہیہ ہی کہلائے گا اور اصولیین کے نزدیک فقہیہ کا مجتہد ہونا بھی ضروری نہیں ہوتا۔

فقہ کی سب سے وسیع اور اول تعریف امام اعظم ابو حنیفہؒ نے بیان فرمائی پھر اس کے بعد فقہ کے دائرے میں تنگی آتی گئی۔

امام صاحب نے فقہ کی تعریف ان الفاظ کے ساتھ کی ہے۔

معرفة النفس مالها وما عليها (۱۹)

”فقہ سے مراد آدمی کا جاننا ہے وہ جو اس کے لیے مفید ہے اور وہ جو اس کے لیے مضر ہے۔“

امام صاحب کی تعریف میں وسعت یہ تھی کہ اس میں اعتقادات یعنی علم الکلام اور وجدانیات (علم تصوف) اور جملہ دوسرے علوم بھی شامل تھے۔

علامہ صدر الشریعہ نے امام اعظم کی طرف سے کی گئی فقہ کی تعریف پر تبصرہ کیا ہے اور اس پر کچھ اضافہ بھی کیا ہے:

هذا التعريف منقول عن ابي حنيفة فالمعرفة ادراك الجزئيات عن دليل فخرج التقليد۔ (۲۰)

کہ یہ تعریف امام ابو حنیفہ سے منقول ہے پس معرفت چونکہ جزئیات کو دلیل کے ساتھ جاننے کا نام ہے۔ لہذا معرفت کے لفظ سے تقلید خارج ہو جاتی ہے کیونکہ تقلید کے اندر اگرچہ ادراک الجزئیات تو ہوتا ہے۔ لیکن عن دلیل نہیں ہوتا کیونکہ دلائل اربعہ سے علم بالجزئیات حاصل کرنا مجتہد کا کام ہے نہ مقلد کا لہذا تقلیدی علم فقہ اصطلاحی سے خارج رہے گا۔

صدر الشریعہ چونکہ جامع اصول فقہ کے قائل ہیں اور طریقہ المتکلمین اور طریقہ الاحناف کے درمیان تقریباً چار پانچ صدیوں کی مناظرانہ کیفیت سے ہٹ کر ایک جامع فکر کے داعی ہیں اس لیے تقلید محض جس کی بنیاد پر قرآن و سنت کے دلائل نہ ہوں بلکہ محض تعصب اور عناد کی کیفیت ہو کو پسند نہیں کر رہے اور فقہیہ کے لیے ایک کڑا معیار بھی قائم کر

رہے ہیں کہ فقہ کے لیے مجتہد ہونا اور اس میں ملکہ استنباط کا پایا جانا ضروری ہے حالانکہ دوسرے اصولیین کے نزدیک فقہ کے لیے ملکہ استنباط کی شرط نہیں ہے۔

مذکورہ فقہ کی تعریف میں مصنف کے نزدیک کچھ احتمالات ہیں۔

جن کا خلاصہ یہ ہے کہ نفس کا مالھا اور ما علیہا کو جاننا اگر اعتقادات کے قبیل سے ہو تو وہ علم الکلام ہے اور اگر وہ وجدانیات کے قبیل سے ہو تو وہ علم اخلاق اور علم تصوف ہے جیسے زہد یعنی دنیا سے بے رغبت ہونا اور ’صبر‘ طاعات پر معاصی سے اپنے آپ کو روکنا اور رضاعت یعنی قضاء و قدر پر رضامند ہونا اور نماز میں خشوع اور خضوع وغیرہ اور اگر عملیات سے ہو تو وہ فقہ مصطلح ہے۔

پھر مالھا و ما علیہا سے بالترتیب ثواب اور عقاب مراد ہوں تو احکام شرعیہ کی تعداد چھ ہے یعنی واجب، مندوب، مباح، مکروہ تنزیہ، مکروہ تحریمی اور حرام۔ پھر ان سب کی دو طرفیں ہیں ایک طرف عمل کی ہے دوسری ترک کی ہے تو کل مالھا و ما علیہا میں بارہ احتمال سامنے آتے ہیں۔

صدر الشریعہ کی طرف سے امام صاحب کی تعریف پر ”عملاً“ کے لفظ کے ساتھ زیادتی فقہ کی تعریف کو اپنے اصطلاحی معنی (عملی احکام) کے ساتھ خاص کرنے کے لیے ہے۔ ورنہ امام صاحب نے عمومی تعریف کی جس میں وسعت تھی اور جس میں تمام علوم شامل تھے۔ (۲۱)

تعریف فقہ کے مراحل:

مرور زمانہ فقہ کی تعریف میں جو تبدیلیاں آتی رہیں اور مختلف ادوار ہیں اس کی وسعت سے تنگی کی جانب رجحان کے سلسلہ کو تین تاریخی و ارتقائی مراحل میں تقسیم کیا جاسکتا ہے۔

پہلا مرحلہ: (فقہ اور شریعت کا مترادف)

یہ وہ ابتدائی زمانہ ہے جب فقہ شرع کا مترادف سمجھا جاتا تھا اور ہر اس شئی کی معرفت فقہ کی تعریف میں شامل تھی جسے اللہ تعالیٰ نے نازل فرمایا، خواہ اس کا تعلق عقیدہ، اخلاق یا جوارج کے افعال سے تھا۔ امام ابو حنیفہ نے فقہ کی تعریف ”معرفة النفس مالها و ما علیها“ میں اسی وسعت کو مد نظر رکھا۔ ان کی علم العقائد پر کتاب ”الفقہ الاکبر“ کے مطالعہ سے ایسا لگتا ہے کہ ان کے نزدیک فقہ تین اقسام پر مشتمل ہوگی۔ پہلی قسم ”الفقہ الاکبر“ (۲۲) ہے۔ جو اعتقادات سے متعلق ہوگی کیونکہ اگر اعتقاد صحیح نہ ہوں تو بدنی اعمال رائیگاں چلے جاتے ہیں۔ دوسری قسم ”الفقہ الاوسط“ ہے جس کا

قلبی خلوص و نیت سے تعلق ہے کیونکہ جیسی نیت ہوگی ویسا ہی عمل کا ثمرہ ہوگا۔ تیسری قسم ”الفقہ الاصفیٰ“ ہے جو ظاہری اعضاء کے اعمال مثلاً رکوع، سجود وغیرہ سے متعلق ہے کیونکہ جب تک ان کا علم اور ان کی درستگی نہیں ہوگی، اعمال صحیح نہیں ہوں گے۔ (۲۳)

دوسرا مرحلہ: (احکام میں فرعیہ کی قید کی تخصیص)

یہ وہ زمانہ ہے جس میں فقہ کی تعریف میں پائی جانے والی وسعت میں کچھ تخصیص پیدا ہوگئی۔ علم العقائد کی علیحدہ فن کی حیثیت سے بنیاد پڑگئی اور اسے علم العقائد، علم التوحید، علم الکلام اور علم اصول الدین کے ناموں سے موسوم کیا جانے لگا تو فقہ سے یہ علم خارج ہو گیا۔ اس دور میں فقہ کی تعریف اس طرح کی جانے لگی۔

العلم بالاحکام الفرعية الشرعية المستمدة من الأدلة التفصيلية (۲۴)

اس تعریف میں ماسوی الاصلیہ، سب فرعیہ ہیں۔ یعنی جو عقائد کے علاوہ ہیں وہ سب فرعیہ ہیں کیونکہ عقیدہ شریعت کی اصل ہے اور ہر شی کی درستگی کا انحصار اسی کی درستگی پر ہے۔ یہ تعریف احکام شرعیہ عملیہ یعنی وہ جو جوارج کے ذریعہ انجام دیے جاتے ہیں کو اور احکام شرعیہ قلبیہ مثلاً ریا، کبر، حسد، عجب کے حرام ہونے اور تواضع، دوسروں کی بھلائی کے حلال ہونے کو بھی شامل تھے۔

تیسرا مرحلہ: (فرعیہ کے ساتھ عملیہ کی قید کی تخصیص)

اس دور میں کی گئی تعریفات میں مزید تخصیص پیدا کر دی گئی اور آج تک اسی تخصیص پر عمل جاری و ساری ہے۔ اس مرحلے میں احکام شرعیہ فرعیہ جن کا تعلق دل سے تھا وہ الگ ہو گئے ان کے نام علم تصوف یا علم اخلاق پڑ گیا۔ (۲۵)

امام شافعی نے فقہ کی تعریف جن الفاظ میں کی ہے ان کو معاصر فقہاء میں سے ڈاکٹر وھبہ زحیلی (۲۶) اور استاذ عبدالکریم زیدان (۲۷) نے مقبول اور پسندیدہ قرار دیا ہے۔ امام شافعی نے فقہ کو ان عملی احکام کے جاننے کا نام دیا ہے جو تفصیلی دلائل سے حاصل ہوں:

العلم بالاحکام الشرعية العملية المكتسب من أدلتها التفصيلية (۲۸)

صدر الشریعہ کا متقدمین اصولیین کی فقہ کی تعریفات پر نقد:

تین متقدمین (امام اعظم ابو حنیفہ، ابن الحاجب، امام رازی رحمہم اللہ) کی فقہ کی تعریفات پر مصنف نے نقد و تبصرہ کیا ہے اور پھر اپنی طرف سے فقہ کی جامع و مانع تعریف ذکر کی ہے، ان کی تفصیل حسب ذیل ہے۔

(۱) صدر الشریعہ کا امام اعظم ابو حنیفہ پر نقد و تبصرہ:

صدر الشریعہ نے سب سے پہلے امام اعظم ابو حنیفہ کی تعریف کو ذکر کیا ہے اور کہا ہے:

والفقه معرفة النفس مالها و ماعليها ويزاد عملاً لتخرج الاعتقاديات والوجدانيات فيخرج الكلام والتصوف و من لم يزداد راد الشمول- (۲۹)

یعنی نفس کا ان چیزوں کی معرفت حاصل کرنا جو اس کے لیے نفع دینے والی ہیں اور نقصان دینے والی ہیں، مصنف نے مضارع مہجول کا صیغہ استعمال کرتے ہوئے کہا ہے کہ بعض نے امام صاحب کی اس تعریف پر عملاً کا اضافہ کیا ہے۔ لیکن یہ اضافہ کس نے کیا ہے اس بارے کوئی تصریح نہیں کی ہے۔ لیکن قید کو پسند کیا ہے اور اس کے فوائد بھی بیان کیے ہیں کہ جن حضرات نے یہ قید لگائی ہے ان کا مقصود اس لفظ کے ساتھ اعتقادیات اور وجدانیات کو فقہ سے خارج کرنا ہے۔ لہذا ان کے نزدیک علم الکلام جو اعتقادیات سے متعلق ہوتا ہے اور علم تصوف جو وجدانیات سے متعلق ہوتا ہے۔ دونوں فقہ سے خارج ہو جائیں گے اور جو حضرات اس قید کا اضافہ نہیں کرتے ان کا مقصد ان دونوں کو فقہ میں داخل کرنا ہے تو ان کے نزدیک فقہ علوم ثلاثہ (علم کلام، علم تصوف، علم فقہ) کے مجموعے کا نام ہے۔

اس تعریف کی تشریح کرتے ہوئے فرماتے ہیں کہ المعرفۃ کا معنی ہے جزئیات کو دلیل سے جا لینا۔ لہذا اس لفظ کی قید سے تقلید خارج ہو جائے گی کیونکہ تقلید میں اگرچہ ادراک جزئیات ہوتا ہے لیکن دلیل سے نہیں ہوتا۔ کیونکہ دلیل سے مراد ادلہ اربعہ میں سے کوئی دلیل ہے اور مقلد کے پاس ادلہ اربعہ میں سے کوئی دلیل نہیں ہوتی بلکہ اس کی دلیل قول مجتہد ہوتا ہے لہذا اس کا جزئیات کا علم و دلیل سے نہ ہو تو علم تقلیدی فقہ کی اصطلاحی تعریف سے خارج ہو جائے گا۔

اس مقام پر مصنف پر ایک اعتراض ہوتا ہے کہ دلیل کا لفظ امام ابو حنیفہ رحمۃ اللہ علیہ نے تو ذکر نہیں کیا بلکہ صرف معرفت کے لفظ کو ذکر کیا ہے تو مصنف اس لفظ دلیل کو کہاں سے لے آئے۔ علامہ تفتازانی نے اس کے دو جوابات دیے ہیں۔

(۱) فقہ علوم استدلالیہ میں سے ہے یہی وجہ ہے کہ فقہیہ مجتہد کو کہا جاتا ہے مقلد کو فقہیہ نہیں کہا جاتا تو اصطلاح میں بھی فقہ معرفۃ الاحکام عن دلیل کا نام ہے۔

(۲) یہ قید لغتاً ثابت ہے کیونکہ امام راغب اصفہانی نے معرفت کی تعریف یوں کی ہے:

المعرفۃ والعرفان ادراک شئی بشکل وتدبر۔ یعنی تفکر و تدبر سے استدلال اور ادراک دلیل کے ساتھ ہی ہوتا ہے۔

لہذا یہ کہنا کہ یہ قید ثابت نہیں ہے درست نہیں ہے۔ (۳۰)

صدر الشریعہ کے نزدیک اگر مالھا و ما علیھا سے فقط فقہ اصطلاحی کی تعریف کرنا مقصود ہو تو اس میں عملاً کی قید کا اضافہ کرنا ضروری ہو گا تاکہ اعتقادات اور وجدانیات خارج ہو جائیں اور اگر مطلق فقہ کی تعریف کرنا مقصود ہو جو ان تینوں (اعتقادات، وجدانیات، عملیات) کو شامل ہو تو پھر عملاً کی قید نہ لگائی جائے گی چنانچہ امام ابو حنیفہ نے عملاً کی قید کا اضافہ نہیں کیا کیوں کہ انھوں نے ان تینوں کو داخل کیا یہی وجہ ہے کہ امام صاحب علم الکلام کا نام 'الفقہ الاکبر' رکھتے ہیں اس سے معلوم ہوا کہ علم الکلام ان کے نزدیک فقہ میں داخل ہے۔ صدر الشریعہ نے جس جامعیت کا دعویٰ اپنی کتاب کی ابتداء میں کیا تھا اس کو سچ کرتے دکھائی دیتے ہیں کہ امام صاحب سے اختلاف بھی کر لیا اور ان کی تعریف پر زیادتی کر لی اپنا فلسفہ بھی بیاں کر لیا اور ان کی عملاً کی قید نہ لگانے کی توجیہ بیان کر کے اختلاف سے بھی دامن بچاتے نظر اتے ہیں چنانچہ لکھتے ہیں:

فان اردت بالفقه هذا المصطلح زدت "عملاً" على قوله "مالها و ما عليها" و إن اردت ما يشمل الأقسام الثلاثة لم تزد، و ابو حنیفة رحمه الله إنما لم يزد عملاً لانه أراد الشمول أى أطلق الفقه على العلم بما لها و عليها ، سواء كان من الاعتقادات أو الوجدانیات أو العملیات ثم سعى الکلام فقهاً أكبر (۳۱)

(۲) صدر الشریعہ کا شواہد کی فقہ کی تعریف پر نقد و تبصرہ:

وقيل العلم بالاحكام الشرعية العملية من ادلتها التفصيلية (۳۲) صدر الشریعہ فقہ کی دوسری تعریف بیان کر رہے ہیں جس کا حاصل یہ ہے کہ فقہ ان احکام کے جاننے کا نام ہے جو شرعیہ ہوں عملیہ ہوں اور یہ جاننا اولہ تفصیلیہ سے ہو پھر مصنف فوائد قیود بیان کر رہے ہیں العلم درجہ جنس ہے تمام علوم کو شامل ہے اور باقی فصل ہیں پہلا فصل الاحکام ہے احکام حکم کی جمع ہے حکم کے دو معنی ہیں (۱) معنی عرفی، وہ ہے اسناد امر الی امر آخر (۲) حکم اصطلاحی! وہ ہے خطاب اللہ تعالیٰ المتعلق بافعال الملکفین الخ اگر اول معنی مراد ہو تو حکم کی قید سے ذات و صفات کا علم خارج ہو جائے گا یعنی تصورات (تصور موضوع تصور محمول) کا علم خارج ہو جائے گا کیونکہ تصورات میں اسناد امر الی امر آخر نہیں ہوتا صرف تصدیقات باقی رہیں گی اور شرعیہ کی قید سے احکام عقلیہ اور احکام حسیہ کا علم خارج ہو جائے گا احکام عقلیہ کی مثال العالم حادث اور احکام حسیہ کی مثال النار محرقة، اگر حکم سے مراد خطاب اللہ ہو تو الاحکام کی قید سے ان احکام سے احتراز ہو گا جو خطاب اللہ کے علاوہ ہیں۔ فالحکم بهذا التفسیر اس صورت میں الشرعیہ کی قید کو معتبر بنانے کے لیے حکم کی دو قسمیں بنانی ہوں گی (۱) حکم شرعی (۲) حکم غیر شرعی۔ حکم شرعی، کی تعریف خطاب اللہ بما یتوقف علی الشرع یعنی اللہ تعالیٰ کا خطاب اس چیز کے ساتھ جس چیز کا ثبوت موقوف علی الشرع ہو یا بعنوان دیگر حکم شرعی وہ ہے جس پر خطاب اللہ

بھی ہو اور وہ شریعت پر بھی موقوف ہو مثلاً وجوب صلوٰۃ و وجوب زکوٰۃ وغیرہ (۲) حکم غیر شرعی کی تعریف یہ کی مالا بتوقف علی الشرع یعنی خطاب اللہ اس چیز کے ساتھ جو شریعت پر موقوف نہ ہو یا بعنوان دیگر حکم غیر شرعی وہ ہے جو خطاب اللہ تو ہو لیکن شریعت پر موقوف نہ ہو مثلاً وجوب ایمان و وجوب تصدیق النبی ﷺ وغیرہ یہ سب احکام خطاب اللہ ہیں لیکن شرعیہ نہیں کیونکہ شریعت پر موقوف نہیں بلکہ خود شریعت جو فرمان خدا فرمان مصطفیٰ کا نام ہے ان پر موقوف ہے اگر یہ دوبارہ شریعت پر موقوف ہو جائیں تو دور لازم آئے گا جب احکام کی دو قسمیں ہو گئیں تو الشرعیہ کی قید لگا کر غیر شرعی (وجوب ایمان و تصدیق النبی) کو خارج کر دیا کیونکہ ان کے علم کو فقہ نہیں کہا جاتا۔ ثم الشرعیہ اما نظری پھر حکم شرعی بمعنی مایتوقف علی الشرع کی دو قسمیں ہیں (۱) عملی یعنی وہ حکم جو عمل سے متعلق ہو اور اس پر عمل کرنا مقصود ہو (۲) حکم شرعی نظری جو عقیدہ سے متعلق ہو اس پر عقیدہ رکھنا مقصود ہو جیسے الاجماع جتہ یہ حکم نظری ہے اس کا علم فقہ نہیں کہلائے گا تو عملیہ کی قید لگا کر احکام شرعی نظری کو خارج کر دیا۔ اور من ادلتھا التفصیلة سے مقلد کا علم خارج ہو جائے گا کیونکہ اس کا علم اولہ مخصوصہ اربعہ سے حاصل نہیں ہوتا بلکہ اس کی دلیل صرف قول مجتہد اور قول مفتی ہوتا ہے اور التفصیلة کی قید بھی قید احترازی ہے اس سے وہ علم خارج ہو جائے گا جو اولہ اجمالیہ سے حاصل ہو۔ اولہ اجمالیہ سے مراد مفتضی اور نانی ہیں۔ اس جیسے حکم کو فقہ نہیں کہا جائے گا۔

(۳) صدر الشریعہ کا ابن حاجب کی تعریف پر نقد و تبصرہ

اور ابن حاجب کا رد صدر الشریعہ نے ان الفاظ کے ساتھ کیا ہے و قد زاد ابن الحاجب علی هذا قوله۔۔۔

”الاستدلال“ ولا شک انہ مکرر (۳۳)

علامہ ابن حاجب نے اس تعریف پر بالاستدلال کی قید کا اضافہ کیا ہے صدر الشریعہ اس پر نقد کر رہے ہیں کہ یہ قید مکرر ہے کیونکہ پہلے من ادلتھا ذکر کر دیا ہے تو جو علم اولہ سے حاصل ہو گا وہ استدلال کے ساتھ ہی حاصل ہو گا لہذا اس کے بعد دوبارہ بالاستدلال کا ذکر تکرار محض ہے یعنی بالاستدلال کی قید سے ابن الحاجب کا مقصود علم مقلد کو خارج کرنا ہے اور وہ پہلے ہی من ادلتھا التفصیلة سے خارج ہو چکا ہے۔

(۴) امام رازی کی فقہ کی تعریف پر صدر الشریعہ کا نقد و تبصرہ

ابن الحاجب کی تعریف میں بالاستدلال کی قید کو زیادتی اور تکرار کہنے کے بعد صدر الشریعہ امام رازی کے الفاظ

کو بھی زیادتی اور تکرار کہہ رہے ہیں چنانچہ لکھتے ہیں:

ولایزاد التي لا یعلم کونها من الدین ضرورة (۳۴)

یعنی فقہ ان احکام شرعیہ کے جاننے کا نام ہے جن کا دین سے ہونا بدیہی نہ ہو اگر ان کا دین سے ہونا بدیہی ہو تو ایسے احکام شرعیہ کے علم کو فقہ نہیں کہا جائے گا۔

اس عبارت سے صدر الشریعہ امام رازی پر اعتراض کر رہے ہیں۔ کہ امام رازی نے لمحصل میں اس قید کا اضافہ کیا اور اضافہ کرنے کی وجہ یہ ہے کہ وہ مسائل شرعیہ جن کا دین سے ہونا بدیہی ہے وہ فقہ اصطلاحی میں داخل ہیں ان کو خارج کرنے کے لیے اس قید کا اضافہ کیا گیا۔ اگر اس قید کا اضافہ نہ کیا جاتا تو یہ مسائل بدیہہ فقہ میں داخل ہو جاتے اور ان کے فقہ میں داخل ہونے سے بہت بڑی خرابی لازم آتی وہ یہ کہ ان کے جاننے والے کو فقہی کہنا پڑتا پھر تو ہر شخص ہی فقہی کہلانے کا حقدار بن جائے گا کیونکہ ضروریات دین مثلاً وجوب صلوٰۃ او وجوب صوم وغیرہ کا علم تو تقریباً ہر مسلمان کو ہے تو ایسے شخص کو فقہی ہونے سے خارج کرنے کے لیے امام رازی نے ایسی قید لگادی کہ یہ مسائل ضروریہ ہی فقہ سے خارج ہو جائیں۔

مصنف امام رازی کی تردید کر رہے ہیں کہ نہ ہی اس قید کے اضافے کی ضرورت ہے اور نہ ہی ان مسائل کو جن کا دین سے ہونا بدیہہ معلوم ہے فقہ سے خارج کرنے کی ضرورت ہے بلکہ یہ مسائل فقہ میں سے ہیں اور فقہ ہی میں داخل ہوں گے باقی امام رازی کا یہ خوف کہ اگر ان کو فقہ میں داخل کیا گیا تو ان کے عالم کو فقہی کہنا پڑے گا تو مصنف فرماتے ہیں یہ ان کا خوف بلا وجہ ہے کیونکہ فقہ کی تعریف میں بالاحکام کا لفظ ہے اس سے بعض اور قلیل احکام مراد نہیں ہیں جیسا کہ عنقریب اس کی تفصیل آرہی ہے تو چند مسائل ضروریہ کے وجوب کے علم سے انسان کو فقہی نہیں کہا جاسکتا بلکہ اگر ایک شخص ایک سو مسائل غریبہ مشککہ کا علم اولہ سے حاصل کرے تو ایسے شخص کو فقہی نہیں کہا جاسکتا تو ایسا شخص جو چند مسائل بدیہہ کا علم حاصل کر لے اس کو کیسے فقہی کہا جاسکتا ہے۔ اس لیے اس عذر فاسد کی وجہ سے ان مسائل کو فقہ سے خارج کر دینے کا کوئی جواز نہیں لہذا یہ قید ضائع اور بے کار ہے۔ (۳۵)

(۵) صدر الشریعہ کے نزدیک فقہ کی جامع تعریف:

صدر الشریعہ فقہ کی جملہ تعریفات پہ اپنے تحفظات کو ذکر کرنے کے بعد خود فقہ کی تعریف درجہ ذیل الفاظ میں کرتے ہیں:

بَلْ هُوَ الْعِلْمُ بِكُلِّ الْأَحْكَامِ الشَّرْعِيَّةِ الْعَمَلِيَّةِ الَّتِي قَدْ ظَهَرَ نَزُولُ الْوَحْيِ بِهَا وَالَّتِي أَنْعَقَدَ الْأَجْمَاعُ عَلَيْهَا مِنْ أَدْلَتِهَا مَعَ مَلَكَةِ الْأَسْتِنَابَاتِ الصَّحِيحِ مِنْهَا (۳۶)

ان الفاظ سے صدر الشریعہ فقہ کی ایسی تعریف کرنا چاہتے ہیں جو فقہ کی تمام معلومات کو جامع ہو اور دخول غیر

سے مانع ہو۔

یعنی فقہ ان تمام احکام شرعیہ عملیہ کا علم ہے جن کے ساتھ وحی کا نزول ظاہر ہوا ہو اور ان کے اوپر اجماع منعقد ہوا ہو اور ان احکام کا علم ان کے ادلہ سے حاصل ہو اور ان ادلہ سے استنباط صحیح کے ملکہ کے ساتھ ہو۔
صدر الشریعہ کی مذکورہ تعریف میں ہمیں امور اربعہ کی قید نظر آتی ہے۔

اول: لفظ کل کا ہونا۔ مصنف کی کل کے لفظ کی قید لگا کر یہ کہنا کہ فقہ کل احکام شرعیہ عملیہ کے جاننے کا نام ہے۔ اس سے بعض احکام کا جاننا خارج ہو جاتا ہے جس سے معلوم ہوا کہ جن فقہاء کے نزدیک احکام جمع ہے اور جمع کا صیغہ کم سے کم تین پر صادق آتا ہے اور کم از کم تین مسائل کا جاننا فقہیہ کہلانے کے لیے کافی ہے۔ مصنف اس موقف کو تسلیم نہیں کر رہے بلکہ کل احکام کا جاننے والا ہی مصنف کے نزدیک فقہیہ کہلانے کا استحقاق رکھتا ہے اور ان کل اور جمع سے وہ احکام مخصوصہ مراد ہیں کہ جس زمانہ میں وہ فقہیہ موجود ہے اس دور میں وہ کل اور جمع ہوں اور جو بعد میں نازل ہوئے ہیں ان کا جاننا الحال فقہیہ کے لیے ضروری نہیں ہے۔

دوم: قد ظهر نزول الوحي بها۔ (جن کے ساتھ نزول وحی ظاہر ہو چکا ہے)

صدر الشریعہ کی اس قید سے اس بات کی طرف اشارہ مقصود ہے کہ اگر کسی حکم کے بارے میں نزول وحی ہو چکا ہے لیکن ابھی تک وہ حکم ظاہر نہیں ہوا اس لحاظ سے کہ مجتہد تک ابھی نہیں پہنچا تو فقہیہ کے لیے اس کا علم ضروری نہیں ہے بلکہ اگر فقہیہ نے اس میں اجتہاد کر لیا تو یہ اجتہاد صحیح ہوگا، اس کے بعد جب اس حکم کی وحی مجتہد تک پہنچی تو اب اگر اس کا اجتہاد وحی کے موافق ہے تو درست ہے اور اگر مخالف ہے تو اس کو اپنے قیاس اور اجتہاد سے رجوع کرنا واجب ہے۔ چنانچہ صحابہ کرام اپنے دور میں فقہیہ تھے حالانکہ احکام ابھی نازل ہو رہے تھے اور بعض احکام بعد میں نازل ہوئے۔ اس بات کی طرف مصنف نے ان الفاظ کے ساتھ اشارہ فرمایا ہے:

فالسحابة رضى الله عنهم كانوا فقهاء في وقت نزول بعض الأحكام بعده (۳۷)

سوم: التي انعقد الاجماع عليها من ادلتها۔ (ان تمام احکام شرعیہ عملیہ کے جاننے کا نام فقہ ہے جن پر اجماع منعقد

ہو چکا ہو)

صدر الشریعہ کے نزدیک فقہیہ کے لیے مسائل اجماعیہ کا علم بھی شرط ہے لیکن مصنف وضاحت فرما رہے ہیں کہ یہ شرط جناب رسول اللہ ﷺ اور صحابہ کرام کے زمانے کے بعد ہے ان کے زمانہ میں یہ شرط نہیں تھی کیونکہ اس وقت دوسری شرط پائی جا رہی تھی یعنی اس وقت نزول وحی ہو رہا تھا اجماع کا وجود نہیں تھا۔ چنانچہ لکھتے ہیں:

وعلم المسائل الإجماعية يشترط إلا في زمن رسول الله لعدم الإجماع في زمنه (۳۸)

چہارم: مع ملکہ الاستنباط الصحیح منھا۔ (احکام شرعیہ عملیہ کوادلہ سے استنباط کرنے کا صحیح ملکہ بھی موجود ہو)

اس قید سے مصنف بتا رہے ہیں کہ فقہیہ کے لیے مسائل منصوص اور مسائل اجماعیہ کا علم تو ضروری ہے لیکن ان احکام کو کسی فقہیہ کی پیروی میں نہیں بلکہ خود استنباط صحیح کا ملکہ ہونا ضروری ہے کیونکہ بعض صحابہ کرام ایسے تھے جو عربی دان ہونے کی وجہ سے احکام منصوصہ کا علم رکھتے تھے مگر ان میں ملکہ استنباط نہیں تھا ان کو فقہیہ نہیں کہا جاتا تھا فقہیہ صرف ان صحابہ کرام کو کہا جاتا تھا جو ملکہ استنباط رکھتے تھے۔ اس سے معلوم ہوا کہ محض احکام منصوصہ کے علم کو فقہ اور ان کے عالم کو فقہیہ نہیں کہا جاتا جب تک کہ ملکہ استنباط نہ ہو اس لیے مع ملکہ الاستنباط کی قید لگائی ہے۔

مصنف کے مطابق اگر ایک آدمی محض نص سن کر لغت سے واقف ہونے کی بناء پر احکام تو جان لے لیکن وہ احکام کوادلہ سے استنباط کرنے کا ملکہ نہ رکھتا ہو تو اس کو فقہیہ نہیں کہیں گے۔

اس مقام پر ایک فقہیہ کے لیے اتنی کڑی شرط یقیناً صدر الشریعہ کے زمانے کے حالات کے مطابق تو نظیر نہیں آتی لیکن ایک پختہ علمی و فقہی بنیاد کی طرف یقیناً ایک سنگ میل کی حیثیت رکھتی ہے۔

ان چار شرائط کے ساتھ صدر الشریعہ نے فقہ کی تعریف کو جامع بنایا لیکن مانع عن دخول الغیر کے لیے ایک اور قید کا اضافہ کرتے ہوئے لکھتے ہیں:

لا المسائل القیاسیة للدور بل يشترط ملكة الاستنباط (۳۹)

یعنی فقہ میں مسائل قیاسیہ کا علم شرط نہیں ہے بلکہ استنباط مسائل کا ملکہ ضروری ہے۔

اس جملے کی مصنف نے یہ توجیہ بیان کی ہے کہ اس سے دور لازم آتا ہے اس دور کی تفصیل یہ ہے کہ یہ مسائل قیاسیہ فروع ہوتے ہیں جن کا استنباط اجتہاد کے ساتھ ہوتا ہے لہذا ان کا علم شخص کے فقہیہ ہونے پر موقوف ہے پھر اگر مجتہد اور فقہیہ کے لیے ان کا علم شرط قرار دے دیا جائے تو فقہیہ کی فقہت ان پر موقوف ہو جائے گی تو دور لازم آئے گا۔ علامہ سعد الدین تفتازانی مصنف پر ایک اعتراض کرتے اور خود اس کا تسلی بخش جواب دیتے ہوئے کہتے ہیں کہ یہ دور ان مجتہدین کے لیے تو لازم آتا ہے جو خود مجتہد تھے یعنی دور اول کے مجتہدین اور قاسمین تھے۔ لیکن اس کے بعد دوسرے دور کے جو مجتہدین اور قاسمین تھے ان کے لیے بھی کیا یہی حکم ہوگا کہ اگر وہ دور اول کے مجتہدین اور قاسمین کے

اجتہاد و قیاس کی پیروی کریں تو دور ہو گا یا نہیں۔ کیونکہ اگر اس کو بھی دور کہا جائے تو بہت سے مسائل قیاسیہ فقہ کی تعریف سے خارج ہو جائیں گے۔

علامہ تفتازانی دونوں موقفوں کی وضاحت کرتے ہوئے کہتے ہیں کہ صدر الشریعہ کے نزدیک یہ لازم ہے کہ بعد کے آنے والے مجتہدین ان مسائل قیاسیہ میں دوبارہ خود اجتہاد کریں اور اپنے اجتہاد کے مطابق عمل کریں کیوں کہ صدر الشریعہ کے نزدیک مجتہد سابق کے مسائل قیاسیہ کی تقلید مجتہد لاحق کے لیے جائز نہیں ہے۔ البتہ یہ ضروری ہے کہ وہ مجتہدین سابقین کے اقوال جو مسائل قیاسیہ کے بارے میں ہیں ان کی معرفت حاصل کرے تاکہ اجماع مرکب کی مخالفت میں واقع نہ ہو۔ (۴۰)

خلاصہ بحث:

خلاصہ کلام یہ نکلا کہ صدر الشریعہ کی تعریف کے مطابق، احکام منصوصہ، مسائل اجماعیہ اور ملکہ استنباط کا حامل ہی فقہیہ اور مجتہد ہو سکتا ہے۔ ان تینوں قیود کی مزید تشریح و توضیح احکام منصوصہ (قرآن و سنت) سے استنباط کی بحث ہیں اور مسائل اجماعیہ (اجماع و قیاس) کی بحث ہیں اور ملکہ استنباط (اجتہاد اور تدوین جدید) کی بحث میں ملتی ہے۔

حواشی وحوالہ جات

- ۱ افریقی، ابن منظور، لسان العرب، م-۱۱ھ، ۵۵، ۵۵، ۸/۷۸، ۸/۷۸، بیروت، دارصادر ۱۳۱۲ھ
- ۲ معجم لغتہ الفقہاء، ص ۲۶۰ (عربی، انگریزی) ادارہ القرآن والعلوم السلامیہ، کراچی، س-ن
موسوعۃ الفقہ الاسلامی ۱/۱۳، المجلس الاعلیٰ للشیون الاسلامیہ، القاہرہ، ۱۹۹۰ء
- ۳ المدخل لدراسۃ الشریعۃ الاسلامیہ، (زیدان)، ص ۶۵
- ۴ لسان العرب، ابن منظور افریقی، متوفی ۱۱ھ، ۱/۸۹، بیروت، دارصادر ۱۳۱۲ھ
- ۵ سورۃ التوبہ: ۹/۱۲۲- سورۃ النساء: ۴/۷۸- سورۃ ہود: ۱۱/۹۱- سورۃ طہ: ۲۰/۲۸-۲۰/۲۸
- ۶ ”عند الفقہاء: حفظ الفروع“ تجدید الفقہ الاسلامی، ص ۳۳۷، دارالفکر، دمشق، ۱۴۲۰ھ
- ۷ التنتیج فی اصول الفقہ، ۱/۱۸
- ۸ التنتیج فی اصول الفقہ، ۱/۳۴
- ۹ لسان العرب، ۱۳/۵۲۲
- ۱۰ التوبہ: ۹/۱۲۲
- ۱۱ ہود: ۱۱/۹۱
- ۱۲ النساء: ۴/۷۸
- ۱۳ طہ: ۲۰/۲۸، ۲۸، ۲۰/۲۸
- ۱۴ المعجم المفہرس لالفاظ الحدیث النبوی- ای ونسک پرنس ۱۸۹-۱۹۲/۵، مطبع بریل لندن ۱۹۶۹ء
- ۱۵ صحیح بخاری، کتاب الوضوء باب وضع الماء عند الخلاء، رقم ۱۴۳۳
- صحیح مسلم، کتاب فضائل الصحابہ، باب فضائل عبداللہ بن عباس، رقم: ۶۵۲۳
- ۱۶ صحیح بخاری، کتاب العلم، باب من یرد اللہ بہ خیر الفقہ فی الدین، رقم ۷۱، محمد بن اسماعیل، بخاری، دار ابن کثیر، الیمامہ، بیروت، ۱۴۰۷ھ
- ۱۷ سنن ابی داؤد، کتاب العلم، باب فضل نشر العلم، رقم ۳۶۶۰، سلیمان بن اشعث، ابوداؤد، سجستانی، دارالفکر، س-ن، بیروت، ۱۴۰۷ھ
- ۱۸ حصکفی، علاؤ الدین، الدر المختار فی شرح تنویر الابصار، مکتبہ ایچ ایم سعید کمپنی، کراچی، س-ن ص ۱/۵
- ۱۹ التنتیج فی اصول الفقہ، ص ۱/۱۶
- ۲۰ ایضاً ص: ۱/۱۶
- ۲۱ التنتیج فی اصول الفقہ، ص ۱/۱۸، ۱/۱۷
- ۲۲ التوضیح علی التنتیج ص: ۱/۱۷

